

حافظ محمد ابرہیم صاحب فانی  
مدرس دارالعلوم حقانیہ

مولانا صاحبزادہ

حافظ سید احمد

— ایک علمی اور تاریخی شخصیت —

کاروان کشتہ گان عشق، جماعت، دعوت و عزیمت، گروہ مجاہدان سرکھت اور چند نفوس قدسیہ دین کے دلوں میں حمیت دینی اور سینوں میں غیرت ایمانی کا بحر زقار اور دریائے ناپیدا کنار موجزن تھا (پیشکش ایک قافلہ اپنا مختصر زاد سفر لے کر سید المجاہدین حضرت سید احمد شہید کی زیر قیادت لائے بریلی سے روانہ ہوا۔ اور ہند کے مختلف صوبجات کو طے کرتے ہوئے باب الاسلام سندھ سے شمالدہ (کوئٹہ) وادی بولان پہنچے۔ درہ بولان سے پشین کے راستے سرحد عبور کرتے ہوئے قند ہارا اور غزنی کے بعد کابل میں چند روز قیام کیا۔ کابل سے یہ سفر و شان اسلام پر اسنتہ درہ خیبر جو کہ بقول حفیظ جالندہری مرحوم ۷

نہ اس میں گھاس اگتی ہے نہ اس میں پھول کھلتے ہیں مگر اس سرزمین سے آسمان بھی جھک کے ملتے ہیں وادی پشت درہ میں وارد ہوتے۔ راستے میں جو بھی صاحب دل ان کی دعوت کی روح اور دور دراز سفر کی صعوبتیں برداشت کرنے کی حقیقت سمجھ لیتا۔ وہ اس صف مجاہدین سرکھت میں شامل ہو کر اپنی جان سپاری پر مہر تصدیق ثبت کر دیتا۔ کیونکہ حضرت سید صاحب جہاں بھی جاتے اور جس راستے سے ان کا گزر ہوتا۔ ترغیب جہاد کا الہامی ناقوس لوگوں کے دلوں میں حرارت ایمانی پیدا کرتا جس کا نتیجہ یہ نکلا کہ اس مختصر قافلہ نے ایک حبش پریش اور فوج ظفر موج کی صورت اختیار کر لی۔ ۷

میں تو تنہا ہی چلا تھا جانب منزل مگر لوگ کچھ ملتے گئے اور قافلہ بنتا گیا ان مومنان باایقان کا مقصد صرف اعلیٰ کلمۃ اللہ اور شعائر دین کو بکھ لاج کی دست درازیوں سے آزاد کرنا تھا۔ لیکن دستور زمانہ کے مطابق ندر پرست، اقتدار پسند، سکھ نوازا اور کاسہ یسان فرنگ ارباب ہوس خواین اور ان کے حواریوں نے ان حضرات کو اپنے لئے اور اپنے جاہ و حشم۔ ریاست و سیاست اور قیادت و مسادت کے لئے خطرہ خیال کر کے ان کے درپے آزار ہو گئے۔ اور ان گدایان دیار غم کے ساتھ ظالمانہ سلوک قتل و دغا الزام تراشی

اور بہتان طرازی کا ایک ایسا مظاہرہ کیا کہ تاریخ انسانیت اس پر حیران اور گردن نگوں ہو جاتی ہے۔  
 وہابی اگرچہ کوئی گالی نہیں لیکن شاطرن فرنگ نے اس لفظ سے وہ کام لیا جو ان کے توپ و تفنگ اور تیغ و  
 تلوار سے بائیں طریق ممکن نہ تھا۔ یہاں بھی یہ لفظ اس مقدس و پاکیزہ تحریک کی ناکامی کا سبب بنا۔ مشائخ علماء سرحد  
 میں جس شخصیت نے اس تحریک میں بڑھ چہرہ کر حصہ لیا۔ وہ حضرت سید امیر صاحب عرف کوٹھے باباجی صاحب  
 رحمہ اللہ ہیں۔ آپ نے شہید بالا کوٹ سید احمد شہید صاحب کے ہاتھ پر بیعت جہاد کی تھی۔ اور ان کے معتداؤں  
 رفقا خاص میں سے تھے۔ ان کے ساتھ وابستگی کی وجہ سے مصائب و آلام کی دشوار گزار گھاٹیاں طے کیں۔ اور  
 نہایت ہی کٹھن و صبر آزمایاں مراحل سے گزرنا پڑا۔ لیکن آپ کے پائے استقلال و ہمت میں کوئی فرق نہ آیا۔ اور علما  
 کلمۃ اللہ واجیانے سنت رسول جیسے گوہر مقصود کے لئے اپنی عزت و ناموس اور رفعت و عظمت کو نثار کر  
 دی۔ مندرجہ بالا شخصیت حضرت صاحبزادہ حافظ سید احمد صاحب اس تاجی صاحب عزیمت شخصیت کے  
 فرزند اور ان کے خلیفہ و جانشین ہیں۔

حضرت باباجی صاحب کے صاحبزادے | اللہ بخش یوسفی نے تاریخ یوسف زئی پٹھان میں حضرت باباجی  
 صاحب رحمہ اللہ کے چار فرزند بنائے ہیں جن کے نام یہ ہیں۔ محمد اسراہیل۔ سید محمود۔ سید احمد اور سید لطیف۔ اور  
 تواریخ حافظ رحمت خانی میں پانچ فرزندوں کے نام درج ہیں۔ یہ مذکورہ چار اور پانچوں باچا گل۔ صاحبزادہ عبدالحی  
 ابن صاحبزادہ سید احمد نے مدح الابرار میں اپنے پیشفت و ارتکرہ میں اسی ترتیب سے جو کہ تاریخ یوسف زئی  
 میں درج ہے۔ ان چار صاحبزادوں کا تذکرہ کیا ہے۔  
 آخر افغانی روحانی رابطہ میں رقم طراز ہیں۔ کہ تاریخ یوسف زئی میں ان کے چار فرزندوں کے نام درج ہیں۔

۱۔ آپ کا مفصل تذکرہ نظم الدرر فی سبک السیر از ملا صفی اللہ۔ مدح الابرار و مخزن الامراء از صاحبزادہ سید احمد روحانی  
 رابطہ از قاضی عبد حکیم اثر افغانی۔ تاریخ پشاور۔ از کپتان اے جی ہسٹنگز۔ تاریخ یوسف زئی پٹھان۔ از اللہ بخش یوسفی۔ سیرت  
 سید احمد شہید و شاہ اسماعیل شہید و جماعت مجاہدین از غلام رسول مہر۔ تذکرہ علماء و مشائخ سرحد از امیر شاہ قادری۔ رسالہ  
 مناقب حضرت جی از صاحبزادہ سید احمد صاحب رسالہ خوارق از مولوی غلام رسول صوفی اور رسالہ مظهر نامہ از مرزا عبد الاحد  
 احمد کشمیری ملاحظہ ہوں۔

۲۔ جماعت مجاہدین میں مولانا غلام رسول مہر رقم طراز ہیں۔ (ما صاحب کوٹھا) سید صاحب کے مخلص ارادت مند تھے۔  
 بیعت اقامت شریعت کے بعد انہیں کوٹھا کا قاضی بنا دیا گیا۔ اور نیز ما صاحب کا قول نقل کرتے ہیں۔ کہ "میں بیعت شدہ  
 سید احمد بریلوی مرشد مولوی اسماعیل صاحب شہید کا ہوں۔ ص ۲۶۶"

محمد اسرائیل - سید محمود - سید احمد اور سید لطیف - اور بحر الانوار میں صرت دو صاحبزادوں کے نام ذکر کئے گئے ہیں۔ محمد اسرائیل - سعید احمد (یہ دراصل سید احمد ہے) لیکن ان دونوں کتابوں کے بیانات صحیح نہیں۔ کیونکہ حضرت بابا جی صاحب رحمہ اللہ کے مشہور خلیفہ مولانا صفی اللہ خان صاحب جنہوں نے حضرت بابا جی صاحب کی سوانح و سیرت پر مشتمل تین اہم تاریخی کتابیں لکھی ہیں۔

۱۔ نظم الدرر فی سلاک السیر - ۲۔ مخزن الابرار - ۳۔ بدر منیر۔ انہوں نے حضرت جی صاحب کے صاحبزادوں کے حالات نہایت بسط و تفصیل سے بیان کئے ہیں۔ ایک قصیدہ میں انہوں نے حضرت جی کے سات صاحبزادوں کا تذکرہ کیا ہے۔ محمد اسرائیل - سید محمود - سید احمد - سید لطیف - سید ابدال - سید عبدالوہاب اور سید عبداللہ

جناب اترافغانی صاحب نے جو تعداد بحوالہ نظم الدرر بتائی ہے یہ صحیح ہے کیونکہ مدح الابرار میں ان تمام صاحبزادوں کے نام مذکور ہیں۔ صاحب بحر الانوار نے جو دو صاحبزادے ذکر کئے ہیں یہ قطعی غلط ہیں۔ اب رہا معاملہ چار۔ پانچ اور سات کا۔ تو اس بارے میں راقم کہتا ہے۔ کہ سلسلہ نسب ان چار فرزندوں جو کہ تاریخ یوسف زئی میں اللہ بخش یوسفی اور مدح الابرار میں صاحبزادہ عبداللہ نے ذکر کئے ہیں۔ ان سے چل نکلا ہے اور تواریخ غلط رحمت، خانی میں جو نام باچا گل ذکر کیا گیا ہے یہ دراصل سید عبدالوہاب کا عرف ہے۔ مدح الابرار میں آپ پر محمد نور کشمیری کا ایک مرثیہ بھی مذکور ہے جس میں اس کے تین عالم شباب میں موت پر انہما لافسوس کیا گیا ہے۔ آپ کا سال وراثت مطابق مرثیہ انور کشمیری ۱۲۹۳ھ ہے۔ اس وقت حضرت جی بقید حیات تھے۔

ایک اہم وضاحت | مولانا غلام تہر جماعت مجاہدین میں رقمطراز ہیں :-

” ان کے اولاد نرینہ نہ تھی حقیقی بھانجے صاحبزادہ عبداللطیف کو خانہ داماد بنا لیا تھا وہ بھی اہل فاضل تھے“ مذکورہ بالا تصریحات کے بعد مولانا تہر کا بیان غلط نہیں پر مبنی ہے۔ نیز آپ کے بھانجے کا نام صاحبزادہ عبداللطیف نہ تھا۔ بلکہ صاحبزادہ عبدالرؤف جن کا تذکرہ اس مضمون کے ذیل میں آئے گا۔

ولادت اور نام و نسب | آپ کا پورا نام صاحبزادہ حافظ سعید احمد بن حضرت سید امیر حضرت جی صاحب رحمہ اللہ بن محمد سعید صاحب بن یار محمد صاحب بن عبدالغفور صاحب بن مہربگ صاحب بلقادی نقشبندی ہے۔ آپ کے پردادا غزنی خراسان سے منغل شہنشاہ اکبر کے زمانہ میں ۹۸۳ھ میں آئے تھے اور یہاں یوسف زئی قوم اطمان قریہ کوٹھ میں سکونت اختیار کی۔ نظم الدرر میں بلقادر اور بعض مقامات پر بلقادر لکھا گیا ہے۔ اس کے متعلق معلوم نہ ہو سکا۔ کہ یہ کونسا مقام ہے۔ آپ حضرت بابا جی صاحب کے

تیسرے صاحبزادے ہیں۔ ۱۲۵۶ھ کو موضع کوٹھہ میں پیدا ہوئے۔ اور لالہ گل کے عرف سے یاد کئے جاتے ہیں۔  
ابتدائی تعلیم آپ آٹھ سال تک اپنے گھر پر رہے۔ ان کی تربیت اچھے طریقہ سے کی گئی۔ اس کے بعد  
پتہ کمانڈنی غلہ ڈھیر ضلع مردان میں حافظ عبدالغفور صاحب کے پاس بھیجے گئے۔ اور ان سے حفظ قرآن شروع کیا۔ وہاں  
پر حضرت جی صاحب کے مرید خاص عبدالقادر خان خان آف طور و آب کی نگرانی اور خدمت کرتے تھے۔ وہاں تقریباً  
چھ سات سال گزارے۔ پھر گاؤں بٹنرہ لائے۔ اور فارسی نظم و نثر و کتابت کی طرف متوجہ ہوئے۔ اور اپنے  
خاندانی استاد شیخ گل خان عرف گل اخوندزادہ جو فارسی نظم میں مہارت رکھتے تھے، کے سامنے زانوئے تلمذتہ کئے  
آپ حضرت جی صاحب کے مرید اور خادم خاص تھے۔

تحصیل علوم دینیہ | حفظ قرآن اور فارسی نظم و تحریر و کتابت کے بعد تحصیل علوم دینیہ کو توجہ دی۔ اور  
موضع ٹوپی میں صاحبزادہ عبدالرؤف صاحب عرف لالہ جی سے علوم منقولہ و معقولہ کا آغاز کیا۔ چونکہ صاحبزادہ  
عبدالرؤف صاحب بھی صوبہ سرحد کی عظیم علمی شخصیت ہیں اس لئے ان کا مختصر تذکرہ یہاں ضروری ہے۔  
صاحبزادہ عبدالرؤف عرف لالہ جی صاحب آپ کو خداوند قدوس نے خصوصی و سہی انعامات سے نوازا تھا  
نہایت ہی ذہین و فطین ذکی اور جامع المعقول و المنقول فاضل اجل اور بارع الکمال شخصیت تھے۔ حضرت جی  
صاحب کے بھانجے اور داماد تھے۔ توحید و سنت کے عظیم مبلغ اور علوم عقلیہ و نقلیہ کے باکمال مدرس تھے۔  
سیکڑوں طلبہ نے آپ سے علوم درسیہ کی تکمیل کی۔ حضرت جی صاحب سے نسبت کی وجہ سے آپ پر بھی  
وہابیت کا الزام لگایا گیا۔ اور اس طرح مخالفین آپ کو قتل کرنے کی کوششوں میں لگے رہے۔  
چنانچہ اللہ بخش یوسفی رقمطراز ہیں:-

عبدالرؤف صاحب کو قتل کرنے کی کوششیں ہوئیں لیکن مخالفین کامیاب نہ ہو سکے۔ بالآخر علاقہ پکھلی (سزارہ)  
سے تین افراد نے یہ فیصلہ کیا کہ بیک وقت حضرت کوٹھہ ملا مولوی اشرف علی زردوبی (۷۶) جو اپنے وقت کے مشہور  
عالم تھے اور مولوی عبدالرؤف کو قتل کر دیا جائے۔ اول الذکر دونوں ان قانونوں کے ہاتھوں میں پھنس نہ سکے لیکن  
تیسرے نے مولوی عبدالرؤف کے آستانہ پر دستک دی۔ وہ باہر نکلے اور ابھی بات بھی نہ کر پائے تھے کہ ان پر مسل  
خنجر کے وار کئے گئے۔ تو وہ وہیں شہید ہو گئے۔

آپ کی شہادت کے بارے میں ایک روایت یہ بھی ہے۔ کہ آپ تہجد کے لئے مسجد نشتر لیف لائے تھے۔  
قاتل نے آپ کو مسجد آنے سے پہلے ہی ان کا راستہ روک لیا تھا۔ پس جب وہ گھر سے نکلے تو آپ پر خنجر سے وار کیا

اور بعض روایات کے مطابق آپ نماز تہجد میں مشغول تھے کہ قاتل نے گولی چلائی۔ اور عین حالت نماز میں مسجد میں شہید کر دئے گئے۔ آپ کی شہادت کا واقعہ ۱۹ اگست ۱۸۷۳ء مطابق ۱۲۹۰ھ پیش آیا۔ اس وقت آپ عالم شہاب میں تھے۔ نواب سر صاحبزادہ عبدالقیوم خاں بانی اسلامیہ کالج پشاور آپ کے صاحبزادے ہیں۔  
 آپ کی کئی تصنیفات ہیں جن میں مشہور ترین تصنیف ”شہاب الثائب لرحم القاضی علی الغائب“ ہے اس کے بلیغ خطبہ میں فرماتے ہیں:-

اما بعد فيقول العبد المفتاق الى رحمة ربه الخلاق عبد الرؤف بن قطب العالم اللوحى نسباً الحنفى مذهباً النقشبندى مشرباً لما تروى خروج الدجال وبعد عهد انوار التنزيل اخذ الناس باتباع طلائعهم وعضوا في لجات الاضلال والتضليل واكبوا على مناخرهم في ابتغاء مرضاة السهوى ونبذوا ورائهم اقتفاء آثار السنة والهدى ترهبهم بما لديهم فرعين عن اليمين والشمال عزيز لقد صدق عليهم ابليس ظنه فلا يرى فيهم من الايمان الا اثم ولا رسماً ما بقى لديهم من الاسلام الا علما واسما الخ  
 یہ کتاب دو حصوں پر مشتمل ہے۔

دوسری تصنیف المامول حاشیہ فیصول ہے۔ اصول الشاشی کی شرح فیصول الحواشی کا حاشیہ المامول آپ کے قلم کا بہترین شتاہکار ہے۔ اور بھی کئی تصنیفات ہیں جن کی تفصیل انمول کے صفحہ آخر پر دی گئی ہے۔  
 صاحبزادہ حافظ سید احمد صاحب نے آپ سے فقہ، اصول فقہ، اور منطق و معقولات کی بعض کتابیں پڑھی ہیں۔ مرزا عبدالاحد صاحب احمد کشمیری مظفر نامہ میں آپ کے متعلق فرماتے ہیں:-

ارسطوزندہ سیرا و جرمہ خوار  
 فلاطون از و دانش آموز کار

علم حدیث و تفسیر کے لئے سفر ہندوستان | ۱۲۷۹ھ میں ہندوستان اور ہنگال کے لئے رخصت سفر باندھا۔ چند سال بنارس، اٹینہ اور کلکتہ میں گزار کر دہلی تشریف لائے اور دہلی کے مشہور محدث مولانا سید نذیر حسین صاحب سے علوم تفسیر و حدیث کی تلمیح کی۔ اس وقت مولانا سید نذیر حسین صاحب علوم حدیث میں مشہور تھے۔ اور آپ کا حلقہ درس کافی وسیع تھا۔ اس وجہ سے دور دراز سے طلباء علوم حدیث آپ کے حلقہ درس میں شامل ہوتے تھے۔

حج بیت اللہ کے لئے روانگی | جب آپ مردوجہ علوم فقہ و اصول عقائد و کلام صرف و نحو معانی و بیان، عروض و قوافی، ادب و میراث حکمت و سہیت، ریاضی و فلسفہ، تاریخ، الجبرا و حساب، تفسیر و حدیث مناظرہ و موسیقی اور کیمیا و منطق وغیرہ سے فاسخ ہوئے۔ تو ۱۲۸۰ھ مطابق ۱۸۷۰ء میں حج و زیارت بیت اللہ تشریف کا ارادہ کیا۔ وہاں پر سلطان کے کتب خانہ کا مطالعہ کیا۔ اور بہت سی نادر کتابیں اپنے پاس جمع کیں۔ حج و زیارت سے فراغت کے بعد اپنے بھائی سید لطیف کے بارے میں سنا کہ ریاست بھوپال میں بحیثیت نواب مقرر ہیں تو ان کے پاس چلے گئے۔

صاحبزادہ سید لطیف مرحوم | حضرت جی صاحب رحمۃ اللہ علیہ کے چوتھے صاحبزادے ہیں۔ آپ ۱۲۶۲ھ میں پیدا ہوئے۔ مرزا عبد الاحد احمد آپ کے اتالیق تھے۔ جو فارسی کے پرگو شاعر تھے۔ مظفر نامہ آپ کی تصنیف سے حصول علم کے بعد ہندوستان کی مشہور ریاست بھوپال تشریف لے گئے۔ اور ریاست کے نواب مقرر ہوئے۔ اس وقت نواب شاہ جہاں بیگم کا ان کے ساتھ عقد نکاح زیر غور تھا۔ اور نواب صدیق حسن خان صاحب ریاست کے میر منشی تھے۔ مگر اس تجویز پر اس لئے عمل نہ ہوا۔ کہ حضرت جی صاحب نے دعا کی تھی کہ اے خدا میرے بیٹوں کو دنیا کے کنوئیں سے نکال لیں۔

چونکہ آپ کا کافی عرصہ ریاست بھوپال میں قیام ہوا تھا۔ اور حافظ سید احمد صاحب بھی ان کے ساتھ تھے اس لئے ۱۲۸۸ھ کو واپس اپنے وطن تشریف لائے۔ اس کے بعد اسی سال یعنی ۱۲۸۸ھ کو نواب شاہ جہاں بیگم سید صدیق حسن خان صاحب کے عقد میں آئیں۔ بقیہ عمر تاجین موت اپنے گاؤں میں گزاری اور ۲۲ ربیع الاول ۱۳۱۰ھ بروز پنجشنبہ انتقال کر گئے۔ رحمہ اللہ

صاحبزادہ عبدالحی ناطق بن صاحبزادہ حافظ سید احمد صاحب نے ان پر دو مثنوی لکھے ہیں جن کے چند اشعار

نواب شاہ جہاں بیگم نہایت علم دوست اور علماء پرور خاتون تھیں۔ خود بھی انشاء و شعر ادب اور لغت فارسی میں ماہر تھیں۔ مولانا عبدالحی صاحب نثر و خط و اطوار ۸ ص ۸۴ میں ان کے بارے میں رقمطراز ہیں۔

واستفادات ادب الریاسة والسیاسة حتی برعت فی ذالک الاقوان وامنات بینہم فی القدر علی  
ترجمة القرآن و تحریر رسائل الدینیہ و تقریر المسائل الدولیہ کان یضرب بہا المثل فی الذکاء والحفظ والکرم والنجی  
جب ان کی والدہ ہوئیں ۱۲۸۵ھ میں تو آپ سند ریاست پر براجمان ہوئیں۔ اس کے بعد جب آپ کے شوہر نواب باقی محمد خان کا انتقال ہوا تو ۱۲۸۸ھ میں سید صدیق حسن خان فخری کے عقد میں آئیں۔

مولانا عبدالحی صاحب نثر و خط و اطوار میں ان کی فیاضی، سخاوت، علم دوستی، علماء پروری اور عابدی پسندی کے بارے میں فرماتے ہیں۔  
وكانت صاحبۃ الفضل و الكرم وربة النعم عمرت الدیار و احییت المدارس العلیہ و بنت المساجد العظیمہ  
و قدرت الوظائف الفحیمة و حفرت الاباء و غزت الحقائق و الاشجار و احدثت العمار الکبار و اسبلت ذیول  
المخ و العطا یا علی اهل الفضل من اهل الهند و اهل الحریین الشرفیین و الین و الشام و العراق و غیرہا من  
البلاد (الی) و انفتت ما لا عظیماً علی طبع المصنف و التفسیر و الحدیث و اللغة و غیرہا من العلوم و الفنون۔  
آپ نے ایک مدرسہ جہانگیر کی بنیاد بھی رکھی۔ تصنیفات میں دو کتابیں زیادہ مشہور ہیں۔ دیوان شعر اور تہذیب نسواں۔

آپ کا انتقال صفر ۱۳۱۹ھ میں ہوا۔ رحمہما اللہ۔ مناقب حضرت جی۔

درج ذیل ہیں :-

باکہ گویم غم و انسانہ خود  
ملک الموت بیامد نہ اللہ  
از ربیع الادل و پنجشنبہ بروز  
مخزن لطف بود سید لطیف  
ناطقاً جاتے اور بخلد بگو  
وادم از دست چوں جمانہ خود  
بروشیخ مرغ زکاشانہ خود  
بست دوست بہ شبستانہ خود  
شاه بھوپال در زمانہ خود  
صبر وہ بادل دیوانہ خود

دوسرے مرتبہ کے چند اشعار۔

دل شد پارہ در بجز غمش یارب چه تدبیر است  
در جنت کشا اورا و داخل کن ز لطف خود  
ہزار و سہ صد و دہ بود از ہجری چون روشن  
فغان بے عدد خیزد ز عبدالحی بہ مرگ او  
بجز صبر سے نئے بینم دیگر دارو کہ اکسیر است  
بر آور کام آں بیچارہ کہ مقبول تقریر است  
بہ پختہ مسکن از مسکن کہ از بس خام تعمیر است  
کہ اسمش سید لطیف صاحب بخلق نیک شہیر است

شغل تصوف | سفر حرمین و بھوپال سے واپسی پر آپ نے اپنے والد حضرت جی صاحب سے شغل تصوف شروع  
کیا۔ اور ان کے ہاتھ پر سلسلہ نقشبندیہ میں بیعت کی۔  
سلسلہ مشائخ یہ ہے۔

حافظ صاحبزادہ سید احمد صاحب از سید امیر حضرت جی صاحب از حضرت خواجہ فضل حق صاحب۔ از حضرت  
خواجہ فضل احمد عرف حضرت جی پشاوری۔ از حضرت خواجہ محمد رضا صاحب۔ از حضرت خواجہ محمد پارسا صاحب۔  
از خواجہ نقشبند ثانی۔ از حضرت خواجہ محمد معصوم صاحب۔ از حضرت مجدد الف ثانی شیخ احمد سرہندی الخ  
حضرت جی صاحب نے یار محمد کابلی رحمۃ اللہ سے بھی بیعت کی تھی۔ بنا بریں حضرت حافظ صاحبزادہ کا سلسلہ  
یہ ہے۔ حافظ صاحبزادہ سید احمد از حضرت جی صاحب۔ از حضرت یار محمد کابلی از حضرت خواجہ سراج الدین۔ از  
حضرت محمد آفاق۔ از حضرت خواجہ ضیاء اللہ۔ از حضرت خواجہ محمد زبیر۔ از حضرت خواجہ نقشبند ثانی رحمہم اللہ۔  
حضرت جی صاحب نے آپ کو خلعت خلافت سے نوازا تھا۔ جب حضرت جی صاحب کا انتقال ۱۲۹۴ھ میں  
ہوا تو آپ ان کے خلیفہ اور جانشین مقرر ہوئے۔

حج بیت اللہ کے لئے دوبارہ سفر | والد صاحب کی وفات کے بعد دوبارہ ۱۳۰۲ھ میں حج بیت اللہ کے لئے

لہ مناقب حضرت جی۔

عازم ہوتے۔ حج سے فراغت کے بعد مجددی خاندان کے مشہور بزرگ حضرت خواجہ ابوالخیر مجددی سے ملاقات کی۔ اور ان کے دستِ حق پرست پر بیعت ہوئے۔ انہوں نے آپ کو خلافت سے نوازا۔

سفر ہندوستان بقرض زیارت اولیاء | ۱۳۰۴ھ دل میں حضرات مشائخ کی زیارت کی تمنا پیدا ہوئی۔ اپنے ساتھ چند مریدوں کو لے کر سرہند اور دوسرے مقامات میں مشائخ کی زیارت کی۔ واپسی پر اپنے علاقہ میں تدریس و تلقین تھوٹ اور وعظ و تبلیغ کا آغاز کیا۔ چونکہ آپ کے ارادت مندوں کا حلقہ کافی وسیع تھا۔ اس لئے دور دراز سے لوگ آں محترم کی زیارت و وعظ سنانے کے لئے آتے۔ صاحب احمد نامہ کے بیان کے مطابق بہترین خوش الحان حافظ قرآن تھے۔ باوجودیکہ جہاں گشتہ اور دنیاوی لحاظ سے فارغ البال تھے لیکن مزاج میں کسی قسم کا تعصب و تشدد نہ تھا۔ بلکہ فقر منش اور گوشہ نشین شخصیت تھے۔

زیارت حرمین کے لئے تیسری بار عزم سفر | تیسری بار ۱۳۰۷ھ کو حج بیت اللہ کے لئے رخصت سفر باندھا۔ مناسک حج سے فراغت کے بعد جب واپس وطن تشریف لاتے تو تادم واپس اپنے گاؤں ہی میں رہے۔

آپ کا مسلک | اگرچہ اوپر گزر چکا ہے کہ آپ نے تفسیر و حدیث کی تعلیم سید نذیر حسین صاحب محدث دہلوی سے حاصل کی تھی مگر آپ مذہب حنفی اور تقلید حضرت امام ابوحنیفہ پر کار بند تھے۔ چنانچہ آپ کے صاحب زادے عبدالحی لکھتے ہیں۔

حینفی مذہب و اولاد ذیماں  
بہر کس مے نمودش خاکساری

مشہور تلامذہ اور ماہرین علماء | اگرچہ آپ کے تلامذہ کی صحیح تعداد معلوم نہیں لیکن صاحب احمد نامہ کے مطابق نواب سید صدیق خان صاحب آپ کے خرم حکمت کے خوشہ چین تھے جیسا کہ پہلے عرض کیا جا چکا ہے۔ صاحبزادہ حافظ صاحب کے بھائی صاحبزادہ سید لطیف صاحب بھوپال میں نواب تھے۔ اور نواب صدیق حسن صاحب وہاں پرمیشری تھے۔ صاحبزادہ حافظ صاحب حج سے واپسی پر جب اپنے بھائی کے ہاں ٹھہرے تو نواب شاہ جہاں بیگم نے آپ کی خوب خاطر تواضع کی۔ اور شاہی میزبانی میں کسی قسم کی کوتاہی نہ کی۔ اس بارے میں صاحب احمد نامہ نے تصریح نہیں کی کہ نواب صاحب نے آپ سے کون سے علوم اور کونسی کتابیں پڑھی ہیں۔ البتہ اس سے انکار نہیں کیا جاسکتا کہ حافظ صاحبزادہ صاحب کو اللہ تعالیٰ نے تمام مروج علوم میں مہارت دی تھی اور اس کے ساتھ ساتھ دیگر مذاہب کی کتب سے بھی شناسائی رکھتے تھے۔ ہو سکتا ہے دربار بھوپال میں آپ نے صاحبزادہ صاحب سے استفادہ کیا ہو۔

مؤلف نوبہ حقو اطرمولانا سید عبدالحی حسنی رقمطراز ہیں :-



ولقی العلماء والشیوخ ولقی بعض خلفاء السید الامام احمد بن عرفان الشہید ودعاة  
 وهم یطوفون لان والده من اصحاب السید الشہید  
 یہ اقتباس نواب صدیق حسن خان صاحب کے حالات سے مرقم نے نقل کیا ہے۔ اگرچہ یہاں پر صاحبزادہ صاحب  
 نام کی تصریح نہیں لیکن سابقہ بیانات اور تاریخی حالات سے یہ اندازہ بعد از قیاس نہیں کہ اس مراد صاحبزادہ صاحب ہوں گے کیونکہ ان کا یہ جملہ کہ لانا والدہ  
 من اصحاب السید الشہید تو صاحبزادہ صاحب کے والد جیسا کہ مقالہ کی تہمید میں ذکر کیا گیا ہے۔ حضرت  
 سید احمد شہید رحمہ اللہ کے ساتھی اور آپ کے ہاتھ پر بیعت جہاد کرنے والوں میں سے تھے۔ پس ان تاریخی  
 شواہد کے بعد جب ان کی ملاقات یقینی ہو گئی تو معاصرت اور ملاقات کے بعد استفادہ بعد از امکان نہیں۔  
 ۲۔ صاحب احمد نامہ نے مولانا عبدالحی لکھنوی رحمہ اللہ کا نام بھی آپ کے تلامذہ میں لکھا ہے۔ چنانچہ  
 احمد نامہ میں یہ شعر درج ہے۔

یہ دکن کبزن ٹے و علم شہرت دیر دے

عبدالحمی او دا سے نورے شاگردان

یعنی دکن میں آپ کا شہرہ علم بہت زیادہ ہے۔ عبدالحی اور اس طرح اور ان کے شاگرد ہیں۔ عبدالحی کے  
 ساتھ حاشیہ میں مولانا عبدالحی لکھنوی کی تصریح کی گئی ہے۔ معاصرت کے بارے میں تو کسی قسم کا اختلاف نہیں کیونکہ  
 مولانا عبدالحی لکھنوی ۱۲۶۳ھ میں پیدا ہوئے۔ اور ان کی تاریخ وفات ۱۳۰۴ھ ہے۔ جب کہ صاحبزادہ حافظ صاحب  
 کی تاریخ ولادت ۱۲۵۶ھ اور سن وفات ۱۳۱۹ھ ہے۔

مولانا لکھنوی اپنے بارے میں ترجمۃ المؤلف کے زیر عنوان فرماتے ہیں۔

ولدت فی السادس والعشیرین من ذی القعدة یوم الثلثاء سنة اربع وستین بعد الالف  
 واطانتین من الهجرة فی بلدة باندہ حین کان والدی المرعوم مدرساً بها۔ واشتغلت بحفظ  
 القرآن املجید من حین کان عمری نحو خمس سنین وفرغت عنه حین کان عمری عشر سنین  
 وفی اثناء ذالک قرأت بعض الکتب الفارسیة وغیر ذالک وبعد ما فرغت من الحفظ  
 وكان ذالک فی جونفور شرعت فی تحصیل العلوم العربیة من حضرة الوالد المرعوم و  
 قرأت علیه جمیع الکتب الدہسیة من میزان العربیة الی تفسیر البیضاوی والقذیمة و  
 النفیسی والشمس البانغتہ وغیرها من کتب علم الحدیث والتفسیر والفقہ والاصول

وساثر کتب المنقول والمعقول و فرغت عن التحصيل حين كان عمرى سبع عشرة سنة مع فترات  
وقعت بسبب الراحلتين - احدهما الرحلة من الوطن الى حيدرآباد دکن - وثانيتها من حيدرآباد  
الى الحرمين الشريفين ولما اقرأ شيئاً من الكتب العلمية على غير الوالد الا بعض كتب علم الرياضى  
كشرح التذكرة للبرجندي ولفخرى ولسيد السند ورسالة الاسطرلاب للطوسى وزيج  
الغيب مع شرحه للبرجندي وزيج بهادرخانى ورسالة فى النجوم فقد قرأتها بعد وفاته على خاله  
واستاذة مولانا محمد نعمت الله المعروف صاحب اليد الطولى فى العلوم الرياضية وانا آخرون تلمذ عليه  
مولانا عبدالحى لکهنوى رحمه الله کے مذکورہ بالا اقتباس سے یہ معلوم ہوا کہ اس نے تمام علوم و فنون اپنے والد مولانا  
عبدالحلیم لکهنوى مرحوم اور مولانا نعمت اللہ لکهنوى سے حاصل کئے ہیں۔ اور یہاں صاحب احمد نامہ نے ان کو صاحبزادہ  
حافظ صاحب کے تلامذہ میں بھی شمار کیا ہے۔ تو ہو سکتا ہے کہ حیدرآباد دکن میں دونوں کی ملاقات ہوئی ہو۔ کیونکہ  
صاحب احمد نامہ نے جس شعر کا تذکرہ اوپر کیا ہے اس میں لکھا ہے کہ دکن میں بھی آپ کی شہرت علم بہت زیادہ ہے  
اور عبدالحى اور ان جیسے اور بھی ان کے بہت سے شاگرد ہیں۔ اس شعر میں دکن کی تصریح موجود ہے۔ اور مذکورہ بالا  
اقتباس میں بھی حیدرآباد دکن کا ذکر آیا ہے۔

آپ کے ماہرین میں مولانا رحمت اللہ اور وزیر خان کے اسماء صاحب احمد نامہ نے ذکر کئے ہیں جیسا کہ فرما ہوا ہے

پہ اگرہ اوپہ مکہ کبشے صفت کوری مہاجر رحمت اللہ بل وزیر خمان  
مہاجر رحمت اللہ سے مراد مولانا رحمت اللہ کیرانوی مرحوم ہیں۔ برصغیر میں بلکہ تمام عالم اسلام میں تردد یہ  
مسیحیت اور ابطال عقیدہ تثلیث کے لئے ان جیسا مناظر موجود نہ تھا۔ مکہ مکرمہ میں مدرسہ صولتینہ کی بنیاد رکھی اور  
بقول حکیم الاسلام قاری محمد طیب صاحب مرحوم مولانا رحمت اللہ کیرانوی ان اکابرین میں سے تھے جنہوں نے تیرہ  
صدی میں چودھویں صدی کے لئے دین کے تحفظ اعلا وراثت حق کا انتظام کیا۔

رد مسیحیت اور ابطال عقیدہ تثلیث پر آپ کی کئی وقیع اور سنجیدہ کتابیں ہیں۔ مثلاً ازالہ اوہام۔ ازا  
شکوک اظہار الحق۔ اعجاز عیسوی۔ بروق لامعہ۔ معدل الموجاج المیزان۔ تغلیب المطالسن۔ احسن الاحادیث  
ابطال التثلیث۔ البعث الشریف وغیرہ کتب آپ کی جولانی کلک اور تمام حقیقت رقم کے بہترین شاہکار ہیں۔  
مشہور پارسی فنڈر نے جب وسیع پیمانے پر عیسائیت کا جال بھیلایا اور مناظرہ بازی، لٹریچر اور کتابوں کا  
گرم کیا تو اس کے لئے سب سے پہلے مولانا رحمت اللہ میدان میں آئے۔ اور اس کی کتاب میزان الحق کی تردید میں ساڑھے

سویس فحاشات پر مشتمل ازالۃ الادہام کے نام سے ایک کتاب لکھی۔ اسی طرح سلطان تہ کی کی ایما پر جب پادری فنڈر نے وہاں بھی اپنی مذموم حرکات کا ارتکاب کیا رحلت اللذکر انوی نے آگرہ میں اس کو اور اس کے تمام حواری عیسائی مبلغین کو نمکسست فاش دی تھی آپ ترکی تشریف لے گئے۔ اور وہاں چھ ماہ قیام کیا۔ اس ششماہی قیام کے دوران آپ نے شہرہ آفاق کتاب جس نے سچی دنیا کا ناظر بن کر رکھا ہے۔ اظہار الحق تصنیف کی پہلی نسخہ جب اس کا انگریزی ترجمہ لندن پہنچا تو لندن ٹائمز نے تبصرہ کرتے ہوئے لکھا۔

” اگر لوگ اس کتاب کو پڑھنے رہیں گے تو دنیا میں مذہب عیسوی کی ترقی بند ہو جائے گی“

انگریزی کے علاوہ اس کا فرانسیسی، ترکی اور جرمنی زبان میں بھی ترجمہ ہوا ہے۔ اردو میں اس کا بائبل سے قرآن تک کے نام سے دو ضخیم جلدوں میں مولانا اکبر علی صاحب اور مولانا محمد تقی عثمانی نے کیا ہے۔

ڈاکٹر وزیر خان صاحب علامہ رحمت اللذکر انوی کے ساتھی تھے اور انگریزی ماخذ میں مولانا کا ہاتھ بٹاتے تھے۔ مرض وفات اور انتقال | ۱۳۱۹ء بروز منگل چھ رمضان المبارک کو آپ کی طبیعت ناساز ہوئی۔ مرض بظاہر معمولی معلوم ہوتا تھا لیکن بالآخر وہ پیک اجل ثابت ہوا۔ اور چھ دن کی مختصر علالت کے بعد ۱۲ رمضان المبارک بروز پیر ۱۳۱۹ء مطابق ۲۳ دسمبر ۱۹۰۱ء کو اس دار فانی سے انتقال کر گئے۔ دوسرے دن بروز منگل نماز جنازہ زردی کے مولوی محمد شریف اللذکر نے پڑھائی۔ اور اپنے والد بزرگوار حضرت جی کے پاس موضع کوٹھہ میں مسجد و مقبرہ حضرت جی میں سپرد خاک کروئے گئے۔

مرثیہ کے چند اشعار آپ کے صاحبزادے صاحبزادہ عبدالحی ناطق کے فارسی مرثیہ کے چند اشعار ملاحظہ ہوں۔

دلم تر قد زنجبر گل بہاری	تو صبرم وہ بدلے پاک باری
بجز راہ قدیمی رفتنی نیست	دہش میں برس پرل دست باری
کلام خود کہ حق اور اسپر وہ	امانت ماند و حافظ رفت قاری
ز حج البیت سربارش شرفیاب	چہارم بار بود اندر تیاری
بم شصت و سہ شد سئے جنت	قرائش زمیں ز پس برد باسی
سناوت ظاہرش از شرق تا غرب	شجاعت در نہادش ذوالفقاری
ز ظلم ظاہر و باطن خیر دار	تصوف شغل او لیس انہاری
حیفی مذہب و اولاد نیکیاں	بہر کس منور عش خاک ساری
نمودہ صحبت شاہ ابوالخیر	کہ شیخ اکبر است در نقشہ کاری
رساند کے خبر در بارگارش	کہ مازدنت خدا را سر بہ ناری

سویم فرزند سپید کوٹھڑی بود  
بہ فرشت لالہ گل معروف داری  
قدم بنہا دچوں در باغ شاہی  
ز غیب آمد صدادر انتظار داری  
زلفظ باغ شاہی سال ہجرتش  
ہزار و سہ صد و ذہ نہ شمار داری

دوشنبہ وقت اشراق و زرمندان

دہ و دو قطع شد چوں رشتہ داری

تالیفات و تصانیف | ۱۔ مدح الابرار۔ اپنے والد حضرت جی صاحب رحمہ اللہ پر جتنے مدحیہ اشعار پشتون زبان میں لکھے گئے ہیں ان تمام اشعار کو اس کتاب میں جمع کر دئے ہیں۔ اصل قلمی نسخہ سے ان کے صاحبزادے صاحبزادہ عبدالحی نے نقل کر کے اور اس میں اضافہ کر کے لاہور سے چھپوائی۔

۲۔ مخزن الاسرار۔ یہ کتاب دراصل مولوی صفی اللہ ٹنک کی تصنیف ہے۔ اس کتاب میں حضرت جی کے حالات اور تصوف کے اسرار و رموز درج ہیں۔ صاحبزادہ حافظ صاحب نے اسے مرتب کیا ہے۔

۳۔ مناقب حضرت جی۔ حضرت جی پر عربی اور فارسی میں جو قصیدے اور مرثیے لکھے ہیں حافظ صاحب نے ان کو اس رسالہ میں یکجا کر دیا ہے۔

اولاد | آپ کے پانچ صاحبزادے ہیں۔

- ۱۔ صاحبزادہ محمد عیسیٰ۔ ولادت ۱۲۸۳ھ
- ۲۔ صاحبزادہ عبدالحی۔ ولادت ۱۲۹۰ھ
- ۳۔ صاحبزادہ حافظ عبد اللہ
- ۴۔ صاحبزادہ محمد عمر۔ ولادت ۱۳۰۰ھ
- ۵۔ صاحبزادہ سید اسحاق۔ ولادت ۱۳۰۲ھ

## دارالعلوم محمدیہ ٹورہ

صنلع بنوں

عرصہ پانچ سال سے موقوف علیہ رورہ حدیث کی پڑھائی کے ساتھ شعبہ حفظ کی خدمات بھی انجام دے رہا ہے۔ بیرونی طلبہ کے قیام و طعام اور کتابوں کا دارالعلوم کفیل ہے۔ حسب ضرورت تعمیرات کا سلسلہ جاری رہتا ہے۔ علاقہ نہایت ہی پسماندہ ہے۔ اہل خیر سے امداد کی اپیل ہے۔ مولانا شیر عالم حقانی۔ دارالعلوم محمدیہ ٹورہ ڈاکخانہ بی۔ او صنلع بنوں۔

اُس کے ماتھے کا پسینہ خشک ہونے بھی نہ پائے  
آپ محنت کا صلہ دے دیجئے مسز دور کو  
کاش ہر آجر کے ہو پیش نظر قولِ رسولؐ  
حرفِ آخر مان لے دنیا اسی دستور کو  
ہو رسولؐ اللہ کا کردار اگر خضرِ حیات  
خود ہی آدابِ حیات آجائیں گے جمہور کو

